



www.oljan.fo

Jan Müller

02 - 06 - 2013

Komandi føroyska oljan týdning fyri granskingina

Tað skal vera vón mín, at olja verður funnin við Føroyar, soleiðis, at eisini hetta komandi tilfeingi okkara kann vera við til at halda lív í og menna granskingina, sigur formaðurin í stýrinum fyri Vinnuframa, Regin Dalsgaard, nú nýggja granskingarsetrið letur dyrnar upp og harvið skapar nýggjar og spennandi møguleikar fyri framtíðar gransking í Føroyum. Nú framtíðar granskingin fer at verða projektgrundað, so er eisini umráðandi at kunna fáa fígging til granskingarætlanir, og her kann oljuvinnan og annars oljupengar vera við til at fígga gransking, sum kann fáa stóran týdning fyri føroyska samfelagið heldur Vinnuframaformaðurin. Hann sigur víðari, at við hesum spildurnýggja stovninum fáa vit eitt granskingarumhvørvi, ið eisini eisini oljuvinnan kann verða knýtt at. Tey hava eisini frá byrjan havt eitt gott samskipti við Jarðfeingi. Nú valdu tey so at leggja dent á matvørutøkni, DNA og biotøkni at byrja við. Men møguleikarnar fyri at taka onnur evni og aðrar vinnur so sum oljuvinnuna uppí seinni eru so avgjørt tí lstaðar leggur Regin W. Dalsgaard aftrat. Jógvan Jespersen, stjóri í Felagnum Nótaskip, er formaður í iNOVA, sum umsitur nýggja Granskingarsetrið. Hann heldur øll henda spennandi verkætlanin kann skýrast við einum orði: VIRÐISØKING. Her skal gjarna vera granskað, soleiðis at tað hevur við sær ítøkilig úrslit fyri føroyska samfelagið heldur hann. Við virðisøking meinar hann m.a., at tað, sum í dag verður flutt av landinum, kann verða virðisøkt og kann fara seinni av landinum fyri nógv størri vinning. Sjálvur heldur Jógvan Jespersen, at Granskingarsetrið mest kann samanberast við eitt nú granskingarstovnar, sum íslendingar hava bygt upp og sum í dag hava stóran týdning fyri eitt nú vinnuna har. Teir eru avgjørt ein fyrimynd. Tað ber til, men tað fer at taka tíð, leggur hann aftrat. Í dag fáast fleiri føroyskir stovnar við gransking men talan er oftani um smærri eindir. Her er m.a. talan um Landssjúkrahúsið,

Havstovuna og Heilsufrøðiliga Starvsstovuna. Vit ætla ikki at taka frá teimum men heldur, at tað skal leggjast aftrat. Regin Dalsgaard sigur, at ætlanin er at førleikamenna virkini kring landið, sum so kunnu sita undir eini lon og at kunna arbeiða saman við øðrum. Her kunnu fólk frá privatvinnuni og fólk, sum arbeiða hjá tí almenna, arbeiða saman. Regin Dalsgaard er fegin um stóra áhuga fyri Granskingarsetrinum. Vit hava havt vitjan bæði av vinnuni og politikarum, sum vónandi er eitt tekin um, at hetta tiltakið er tað rætta. Tað er Vinnuframi, sum eigur Granskingarsetrið og hevur so leigað tað uttan kostnað í fimm ár til partafelagið iNOVA, sum fevnir um 12 tær størstu vinnufyrirøkurnar í Føroyum. Ynskiligt er, at fyrriuttan føroyingar, fara eisini útlendskir granskarar at brúka stovnin. Felagið hevur longu skrivað undir 9 leigupláss. Talan er um Fróðskaparsetrið, sum hevur bílagt fýra pláss, Fiskaaling tvey pláss, og síðani er eisini samstarv við iløgusavnið, Landssjúkrahúsið og Havsbrún. Tað er ein góð byrjan, heldur Jógvan Jespersen. Á nýggja Granskingarsetrinum eru sera góðar gastronomiskar umstøður, ja so góðar, at Regin Dalsgaard frá Vinnuframa heldur her er talan um einki minni enn eitt heilt týðandi spælipláss fyri kokkar. Hann heldur tað hevur stóran týdning at menna henda partin av vinnuni, her ikki minst við tí í huga at fáa fleiri ferðafólk henda vegin. Her fer so avgjørt at bera til at arbeiða við tí kreativa. Myndir Frá móttøkuna á Granskingarsetrinum fríggjadagin. Myndatøka oljan.fo/Jan Müller